



QORTI TAL-MAGISTRATI (MALTA)

**MAGISTRAT DR.
CONSUELO-PILAR SCERRI HERRERA**

Seduta tal-5 ta' Ottubru, 2010

Avviz Numru. 1447/2000/1

Carmelo Farrugia u Longino sive Gino Farrugia

-vs-

Peter Farrugia

Seduta ta' llum 5 t'Ottubru 2010.

Il-Qorti,

Rat l'avviz ipprezentat mill-atturi nhar id-disgha u ghoxrin ta' Settembru 2000 fejn talbu lil din il-Qorti tikkundanna lil Peter Farrugia sabiex jizgombra mir-remissa 76/77, Triq San Gwann, Zejtun, u dan peress li m'ghandu l-ebda titolu validu fil-ligi fuq l-istess fond.

Bl-ispejjez, inkluzi dawk ta' l-ittri ufficiali tal-1 ta' Gunju 2000 u s-7 ta' April 2000 u tal-ittra bonarja datata 31 ta'

Kopja Informali ta' Sentenza

Meju 2000, kontra I-konvenut li huwa minn issa ngunt ghas-subizzjoni.

Għall-finijiet ta' kompetenza gie dikjarat illi I-valur lokatizju ma jeċċedix is-somma ta' hames mitt Lira (Lm500) fis-sena.

Rat in-nota tal-eccezzjonijiet tal-konvenut ipprezentata mill-konvenut nhar it-tnejn u ghoxrin ta' Frar 2001 fejn eccepixxa bir-rispett:

"Illi t-talbiet attrici huma nfondati fil-fatt u fid-dritt u għandhom ikunu michuda bl-ispejjez billi huwa jgawdi titolu validu ta' kera kif ser jirrizulta waqt it-trattazzjoni tal-kawza.

Salvi eccezzjonijiet ulterjuri."

Rat li nhar I-erbgha ta' April, 2001 xehed **Joseph Brincat** rappresentant tal-Ufficċju Elettorali li ddikjara li mir-records tagħhom jidher li I-konvenut Peter Farrugia ilu registrat bhala residenti fil-fond 77, Triq San Gwann, Zejtun mid-9 ta' Settembur, 1996. Ikkonferma li I-karta tal-identità tal-konvenut igġib in-numru 871544M.

Fl-istess seduta tal-erbgha ta' April, 2001 xehed ukoll il-konvenut **Peter Farrugia** minn jeddu fejn qal li I-fond in kwistjoni kien proprjeta' ta' missieru u li I-atturi jigu hutu. Qal li meta krieh hu I-post kien zdingat u allura hu, bil-permess ta' missieru kien irrangah biex ikun abitabbi. Qal li I-ftehim tal-lokazzjoni kien versu I-pagapment ta' hmistax-il Lira fis-sena. Esebixxa kopja fotostatika tal-ircevuti kollha illi kien irrilaxxalu missieru, bl-ewwel wahda ggib id-data tal-15 ta' Gunju 1995 u I-ahhar wahda 15 ta' Gunju 1998. Dawn I-ircevuti kollha f'daqqa gew immarkati bhala Dok PF1.

Il-konvenut qal li missieru miet fil-15 ta' Marzu 1999 u stqarr li skond it-testment tieghu, I-post in kwistjoni wirtuh I-atturi Carmelo u Gino Farrugia. Spjega li wara li nfetah il-wirt ta' missieru, hu u hutu kienu marru għand in-Nutar Anthony Grech Trapani minhabba d-denunzja. Semma li

I-post gie ndikat taht in-numru 2 fil-lista tal-beni provenjenti mill-komunjoni tal-akkwisti ga ezistenti bejn il-genituri tagħhom u gie ndikat ukoll li l-post qed jinkera lil terzi bi hmistax-il Lira fis-sena. Din id-dikjarazzjoni kienet ukoll iffirmata mill-atturi. Esebixxa kopja tal-att tad-denunzja bhala Dok. PF2, kif ukoll it-testment ta' missieru fejn fid-disposizzjoni li tirrigwarda l-fond in kwistjoni, indikah bhala mikri lil terzi, taht il-klawsola numru 4. Dan gie mmarkat bhala Dok. PF3.

Zied li wara l-mewt ta' missieru hu offra l-kera lil hutu izda dawn m'accettawhiex u għalhekk beda jiddepositaha fil-Qorti. Esebixxa Dok. PF4, kopja fotostatika tal-ircevuta ta' depositu li saret bic-cedola numru 1182 tat-12 ta' Gunju 2000.

In kontro-ezami qal li meta missieru kien ftiehem mieghu li jtiġi il-fond in kwistjoni b'kera, dan kien mikri lil certu Zaren Mifsud, li ghall-ewwel irrifjuta li jitilqu izda in segwitu rrilaxxja l-pussess tal-post u tah ic-cavetta ghall-ahhar tas-sena 1994. Imbagħad irrangah u dahal fih u bidel l-indirizz tieghu fil-karta ta' identita fis-sena 1996.

Fit-tnejn u ghoxrin ta' Gunju 2001 il-konvenut Peter Farrugia u esebixxa *animo ritirandi* l-ktieb tal-kera relativ għal fond in kwistjoni li gie mmarkat bhala PF1.

Fis-sebħha u ghoxrin ta' Lulju 2001, l-avukat difensur tal-atturi ddikjara li kien ser jistitwixxi l-proceduri opportuni biex jattakka l-validità' tal-ircevuti (Dok PF1). Għaldaqstant il-Qorti ffissat terminu entro liema l-avukat tal-atturi kellu jagħmel dan, u sussegwentement fis-seduta tas-sitta u ghoxrin ta' Ottubru 2001, l-istess difensur tal-atturi nforma lill-Qorti li kien intavola l-proceduri prospettati (Citazz. Nru.: 1619/01 JRM) fl-ismijiet **Carmelo Farrugia et -vs- Peter Farrugia.**

Rat ir-rikors tal-atturi tas-17 ta' Settembru 2007 (fol. 53) fejn esponew illi l-kawza fl-ismijiet **Carmelo Farrugia et -vs- Peter Farrugia** (Citazz. Nru.: 1619/01JRM) kienet giet deciza definittivament mill-Qorti tal-Appell nhar is-6 ta' Lulju, 2007 fejn kien gie kkonfermat illi l-ktieb tal-kera

koncernanti l-fond mertu ta' dawn il-proceduri huwa null u bla effett.

Rat li fis-sitta ta' Novembru 2008 xehdet **Mary Bartolo** (a fol. 87 det seq.) li qalet li l-partijiet f'din il-kawza huma hutha u ddikjarat li Peter Farrugia joqghod fil-post li kien krielu missierhom u cioe' 76, St. John Street, Zejtun. Meta giet murija d-Dokument Z gharfet li dan huwa l-ktieb tal-kera tal-fond in kwistjoni, pero' spjegat li go fih pero' m'hemm xejn. Ziedet li fuq il-qoxra hemm miktub "ta' Mary post u hanut" u spjegat li hemm imnizzel hekk ghaliex fil-bidu missierha kien se jikri l-post u l-hanut lilha, pero' mbagħad kien kera l-post lil huha u l-hanut lilha.

Ikkonfermat li missierha kien kera l-post lil huha Peter Farrugia u ddikjarat li l-kitba fuq il-librett tal-kera hija ta' missierha. Kompliet tghid li qabel il-post kien mikri lil terza persuna, certu Zaren Mifsud, li sa fejn taf hi kien ihallas kera ta' tletin Lira fis-sena u ziedet li kienet hi stess li gabet il-ktieb tal-kera mingħand dan Mifsud. Jekk huha kienx ihallas kera lil missierha jew le ma kinitx taf.

Xehdet ukoll **Tessie Farrugia** (a fol. 90 et seq.) li wkoll stqarret li tigi oħt il-partijiet u li huha Peter joqghod fil-post magħruf bhala r-Remissa go Triq San Gwann, iz-Zejtun. Stqarret ukoll li d-dati u c-cirkostanzi kif huwa beda jghix hemmhekk ma tafhomx, pero' qalet li jekk mhix sejra zball, fis-sena 1995 missierhom kien tah il-ktieb tal-kera. Qalet li dak iz-zmien hija kienet tghix ma' missierha peress li hija xebba, u ghalkemm taf li kienet rat il-ktieb tal-kera ma kinitx taf tghid ezatt huha kemm ihallas kera, imma taf li bejn wieħed u iehor xi hmistax-il Lira.

Ftakret li qabel mar huha Peter joqghod fil-post, kien jghix fih certu Zaren Mifsud. Ikkonfermat li huha għadu jghix hemm sal-lum. Meta giet murija d-Dokument Z, ikkonfermat li l-kitba fuq il-qoxra hija ta' missierha. Mistoqsija jekk effettivament setax kien sena differenti u mhux 1995 bhal 1994 jew 1996, qalet li jista' jkun u ziedet li missierha miet fl-1999 u l-kera setghet kienet fl-akkwati mill-1995 sal-1999 meta miet.

Fis-sitta ta' Novembru 2008 rega' xehed il-konvenut **Peter Farrugia** u qal li qabel ma missieru kien krielu l-post in kwistjoni hu kien jghix go garaxx. Qal li fil-bidu meta kien talab lil missieru biex jikrili r-remissa, dan kien wiegbu li ma kienx lest li jkecci lil Zaren Mifsud, imbagħad kien rega' talabulu fl-1993 u dan kien qallu li kien se jħallilu l-post fit-testment u lil Zaren, li kien ilu jghix hemm sitt snin, kellu jkeccih hu. Il-konvenut qal li lil Zaren Mifsud kien bagħtlu ittra ufficjali u dan konsegwentement ried mitt lira bhala rigal biex johrog mill-post. Stqarr li dak iz-zmien ma kellux mitt lira u fil-fatt kien sellifhielu huh l-attur Carmelo Farrugia biex Mifsud itih ic-cavetta lura.

Fil-fatt kienet oħtu Mary li ghaddiet il-flus lil mart Zaren Mifsud u dan imbagħad tah ic-cavetta. Sussegwentement missieru krielu l-post fl-1994 u hu għamel ix-xoghlijet biex ikkonvertih minn remissa tal-bhejjem għal abitazzjoni. Il-mitt Lira lil huh Carmelo kien tahomlu lura.

Kompli jghid li missieru kien għamillu tliet ricevuti, ghalkemm tnejn minnhom ma jafx min iffirmahom. Spjega li sid il-garaxx fejn kien jghix qabel kien offrielu erbat elef Lira biex johrog minnu, u għalhekk meta missieru kien qallu li se jtiha il-post, hataf l-okkazjoni u bl-erbat elef Lira rranga r-remissa, u għalhekk insista li fl-1995 zgur kien jghix fil-post, tant hu hekk li l-karta tal-identita' wkoll qegħda rregistrata fuq dan il-post fejn għadu jghix sallum. Illum l-indirizz tal-post hu 20, Triq San Gwann, zejtun, izda qabel in-numru kien 76-77.

Għalaq ix-xhieda tieghu billi qal li l-erbat elef Lira kien tahomlu certu Mario tad-deheb, magħruf bhala l-Gold Lady fis-sena 1994, u fl-istess sena beda jirranga l-post u dahal jghix fiċċi fis-sena 1995.

Rat id-digriet tagħha datat tnejn u ghoxrin t'April 2009, fejn ordnat l-allegazzjoni ta zewg processi “**Carmelo Farrugia u Longino Farrugia –vs- Peter Farrugia**” (Cit. nru.: 1137/00) deciza mill-Qorti tal-Appell fis-6 ta’ Lulju 2007 u “**L-Awtorita’ tad-Djar –vs- Peter Farrugia**” (Cit. Nru.: 970/01 JRM) deciza mill-Prim’ Awla tal-Qorti Civili

fid-19 ta' Frar 2002 msemmija fir-rikors tal-atturi, mal-kawza odjerna.

Rat li fil-hmistax ta' Dicembru 2009 xehed **Longino Farrugia** (a fol. 111) li b'referenza ghall-provenjenza tal-flus li bihom Peter Farrugia rranga r-remissa, qal li l-konvenut kien ipprezenta applikazzjoni mal-Awtorita' tad-Djar, liema applikazzjoni ntliet hazin ghaliex bhala proprjetarju nizzel Jimmy Farrugia minflok John Mary Farrugia, meta fil-fatt missieru qatt ma ssejjah Jimmy, u numru tal-karta tal-identita' ma tnizzilx. Esebixxa sentenza tal-kawza fl-isemijiet "**L-Awtorita' tad-Djar -vs- Peter Farrugia**" deciza mill-Onor. Imhallef J. R. Micallef fid-19 ta' Frar 2002, koncernanti r-remissa in kwistjoni.

Rat li fis-seduta tas-sebgha u ghoxrin t'April, 2010 l'avukati difensuri tal-partijiet talbu zmien biex jipprezentaw in-noti tas-sottomissjonijiet taghhom.

Rat in-nota ta' sottomissjonijiet tal-konvenut, ipprezentata nhar l-ghaxra ta' Gunju, 2010 u dik tal-atturi pprezentata fit-tnejn w ghoxrin ta' Gunju, 2010.

Rat li fl-10 ta' Settembru 2010 il-konvenut ipprezenta nota ta' sottomissjonijiet ohra, u dan bi twegiba ghal dik tal-atturi tat-22 ta' Gunju, 2010.

Ikkunsidrat:

Illi f'din il-kawza l-atturi jsostnu li l-konvenut qed jokkupa l-fond remissa 76/77, Triq San Gwann, Zejtun bla ebda titolu w ghalhekk talbu li jigi zgumbrat minnu.

Min-naha l-ohra l-konvenut isostni li għandu titolu validu fil-ligi ghaliex huwa għandu titolu ta' kera stante li ilu jħallas il-kera lil missieru għal numru ta' snin u kien biss meta missieru miet li ma hallasx aktar il-kera izda ddepositha l-Qorti permezz ta' cedola.

Illi l-konvenut esebixxa librett b'numru ta' ricevuti tal-allegat hlas ta' kera li kien jagħmel lil missieru versu l-kera

annwali ta' hmistas-il lira Maltin (LM15.00). Xehdu wkoll hut il-konvenut li kkonfermaw li huhom il-konvenut jghix fir-remissa li krielu missierhom, pero' hadd minnhom ma jghid li qatt ra lill-konvenut ihallas il-ker, w fil-fatt mistoqsija kemm kien ihallas kera l-konvenut, jghidu li bl-ezatt ma jafux, ghalkemm jafu li kien ihallas circa hmistax-il Lira (LM15) fis-sena. L-konvenut jispjega wkoll li fis-sena 1996 huwa kien inghata s-somma ta' erbat elef Lira (Lm4,000) minn terza persuna wara li kien ivvaka l-garaxx fejn kien ighix, u bihom irranga r-remissa minn post fejn kien jittrabbew l-animali ghal post residenzjali. Huwa ghamel referenza ghall-applikazzjoni tal-MEPA li kien issottometta sabiex jagħmel it-tiswijiet u tibdiliet necessarji sabiex il-post jigi addat dat bhala residenza.

Illi l-atturi stqarru li dan il-librett tal-ker, kien falz u għalhekk ipprocedew il-Qorti sabiex jattakaw il-validita' tieghu, u fil-fatt il-Qorti tal-Appell b'sentenza tagħha tas-6 ta' Lulju 2007 iddikjarat li dan il-librett kien falz u konsegwentement huwa null u mingħajr effett stante li l-firem fuqu mħumiex dawk awtentici ta' l-awtur tagħhom li huwa l-mejjet missierhom Giovanni Maria Farrugia.

Illi għalhekk permezz ta' din is-sentenza l-konvenut gie skopert, fis-sens li mhux minnu li huwa kellu ktieb tal-ker, u għalhekk it-tezi tad-difiza tieghu li huwa għandu titolu validu fil-ligi giet reza inezistenti.

Ikkunsidrat:

Illi fis-sentenza mogħtija mill-Onorabbi Qorti ta' l-Appell (Sede Inferjuri) nhar is-sebħha w-ghoxrin ta' Gunju, 1953 fl-ismijiet "**Joseph Zammit -vs- Joseph Hili**", ingħad illi "*In forza tal-principju li l-piz tal-prova huwa mixhut fuq min jaafferma fatt, u mhux fuq min jinnegħah, is-sid li jallega li d-detentur ta' fond qiegħed jokkupah mingħajr titolu huwa obbligat jagħmel il-prova tal-prekarjeta` ta' dik id-detenzjoni*". Fiha ssokta jingħad, pero', illi "*Spiss jigri li waqt li l-kawza tkun miexja l-piz tal-prova jghaddi fuq il-parti l-ohra ghax jista' jkun gie stabbilit fatt li juri prima facie li t-tezi ta' l-attur hija sostenuata*".

Il-Qorti thoss li huwa mportanti li ssir referenza ghas-sentenza moghtija mill-Prim' Awla tal-Qorti Civili fis-sentenza tagħha tal-20 ta' Mejju 2004 fil-kawza fl-ismijiet **Emmanuel A. Bonello noe vs Francis Fenech** li tipprovd i-ssegamenti dwar it-tifsira "titolu validu fil-ligi" reklamat mill-konvenut fl-eccezzjonijiet tieghu:- "*Illi tajjeb jifhem ukoll x'ikun qiegħed ifisser meta attur jixli lill-imharrek li qiegħed izomm jew jokkupa post bla titolu. Din il-frazi tfisser li I-parti mharrka sa mill-bidu ma kellhiex jedd tutelabbli ghall-post minnha mizmum. Il-frazi 'bla titolu' għandha titqies li legalment iggib magħha għamla ta' okkupazzjoni li, sa mill bidu nett tagħha, ma kienitx konsentita, jew ghaliex tkun wettqet mingħajr ir-rieda ta' sid il-post li jkun, jew ghaliex tkun ittieħdet b'mod abbusiv jew bi vjolenza jew arbitrarjament, jew bil-mohbi tas-sid, liema llegalita' tkun issoktat sal-waqt li tinbeda I-kawza. F'kaz bhal dan, is-setgħa tal-Qorti biex tisma' kawza bhal dan tieqaf malli jirrizulta li I-imharrek kelli tassew xi titolu.*"

Fis-sentenza moghtija nhar it-12 t'Awissu 1994 mill-Qorti ta' l-Appell fil-kawza fl-ismijiet **Carmelina sive Lina armla ta' Victor Camilleri, Violet armla ta' Victor Pace, Godfrey Cassar Trigona u Thomas Dimech –vs- Paul Mifsud u Joseph Filletti f'ismu proprju u għan-nom tad-ditta "Firm Joseph Filletti" u l-Avukat Marco Grixti Kuratur Deputat sabiex jirrapprezenta lill-mejjet Joseph Filletti u b'digriet tat-3 ta' Novembru 1992, u Alfred Filletti Kuratur deputat sabiex jirrapprezenta lill-mejjet Joseph Filletti skond digriet tal-31 ta' Mejju, 1993 in sostituzzjoni ta' l-istess Avukat Marco Grixti:-**

Inghad li "Saru komunissimi I-kawzi li jimpustaw fuq il-kawzali "bla titolu" talbiet għar-ripreza ta' pussess ta' fond jew ta' zgħażi. Pero', guridikament bla titolu timporta okkupazzjoni ta' fond li mill-bidu nett ma kienitx konsentita, okkupazzjoni li tkun saret

minghajr kunsens, abbudivament, bi vjolenza, b'arbitrarju jew klandestinament, liema illegalita', pperdurat sal-mument li tkun giet proposta l-kawza. "Bla titolu" ma tfissirx bhala kawzali xi kwalita' ta' titolu li seta' kien hemm, imma issa, wahda mill-partijiet tirritjeni li m'ghadhiex jissussisti, u ghalhekk ikun hemm bzonn dikjarazzjoni gudizzjarja li t-titolu li kien hemm intilef, spicca jew b'xi mod iehor m'ghadux validu, minhabba ragunijiet ta' zmien, morozita', non osservanza tal-kundizzjonijiet tat-titolu u simili. "

Issa fil-kaz in esami jirrizulta ghalhekk li mhux minnu li l-konvenut qatt kellu xi titolu ta' kera fuq il-post li kien jokkupa (stante li m'ghandu l-ebda ricevuta valida tal-kirja li qal li kellu) u lanqas ma kellu xi titolu legali iehor. Fil-fatt il-konvenut ecepixxa biss titolu tal-kirja, haga li ma pprovax, anzi li giet pruvata li ma tezistix. Il-konvenut wisq probabli kien jghix fir-remissa bil-buona volonta' ta' missieru sakemm dam haj, u meta miet hutu l-atturi riedu jirriprendu l-pussess tal-post.

Għaldaqstant il-Qorti qieghda tichad l-eccezzjoni tal-konvenut u tilqa' t-talba attrici li tizgombra lill-konvenut mir-remissa numru 76/77, Triq San Gwann, Zejtun, stante li qed jokkupa l-istess minghajr titolu validu fil-ligi, u tippreffiggi terminu ta' tliet xhur sabiex jirrilaxxa l-istess fond f'idejn l-atturi.

L-ispejjez ta' din il-kawza u l-imghax skond il-ligi jithallsu mill-konvenut.

Consuelo Scerri Herrera LL.D.

Magistrat

Marbeck Spiteri

Kopja Informali ta' Sentenza

Deputat Registratur

< Sentenza Finali >

-----TMIEM-----